



ફાઇલ તારીખ	૨૨/૦૬/૨૦૨૬		
દાખલ તારીખ	૨૨/૦૬/૨૦૨૬		
ફેસલ તારીખ	૦૨/૦૭/૨૦૨૬		
સમયગાળો	વર્ષ	માસ	દિવસ
	૦૦	૦૦	૧૦

મહેરબાન ભરૂચના છઠ્ઠા એડીશનલ સેસન્સ જજ સાહેબની કોર્ટમાં,
મુકામ : ભરૂચ

ફોજદારી પરચુરણ અરજી નં. ૫૦૦/૨૦૨૬

આંક : -

અરજદાર/આરોપી : - યોગેશ ઉર્ફે ભાલેરાવ સંતોષભાઈ બેલેરાવ,
રહે. આચારજીની ચાલ, જિલ્લા પંચાયતની
બાજુમાં, ભરૂચ, તા. જિ. ભરૂચ,
હાલ : સબજેલ, ભરૂચ.

વિરૂધ્ધ...

સામાવાળા :- ધ સ્ટેટ ઓફ ગુજરાત.

વિષય :- બી.એન.એસ.એસ.ની કલમ-૪૮૩ મુજબ રેગ્યુલર જામીન
અરજી.

અરજદાર તરફે વિ. વ. શ્રી એસ. જી. પટેલ
સરકારશ્રી તરફે વિ. એ.પી.પી.શ્રી જે. જે. પરમાર

-:: ચુકાદો ::-

(૧) ભરૂચ સીટી 'એ' ડિવીઝન પોલીસ સ્ટેશન ગુ.ર.નં.
૧૧૧૯૯૦૧૦૨૬૦૧૬૪/૨૦૨૬ થી બી.એન.એસ. ની કલમ-૧૦૫,
૧૨૬(૨), ૩૦૮(૩), ૩(૫) મુજબનાં ગુનાનાં કામે અરજદાર/આરોપી

તરફે ચાર્જશીટ બાદ રેગ્યુલર જામીન ઉપર મુક્ત થવા હાલની જામીન અરજી કરેલ છે.

(૨) અરજદાર/આરોપીનાં વિ.વકીલશ્રી તથા વિ.એ.પી.પી.શ્રીને સાંભળ્યા, ત.ક.અધિકારીશ્રી તરફે રજુ આંક-૦૫ નું સોગંદનામું, આરોપી તરફે આંક-૦૩ નાં લીસ્ટથી રજુ દસ્તાવેજોને ધ્યાને લીધા.

(૩) અરજદાર/આરોપીનાં વિ.વકીલશ્રીની મુખ્યત્વે એવી દલીલ છે કે, ઉપરોક્ત ગુનાના કામે અરજદાર/આરોપીને તા. ૨૧/૦૨/૨૦૨૬ ના રોજ અટક કરી મહે. ભરૂચનાં ચીફ જ્યુડી. મેજિસ્ટ્રેટ સાહેબ સમક્ષ રજુ કરેલ, ત્યારથી આરોપી જ્યુડી. કસ્ટડીમાં છે, જેથી હાલની જામીન અરજી દાખલ કરેલ છે. વધુમાં દલીલ છે કે, સદર ગુનાનું ચાર્જશીટ દાખલ થઈ ગયેલ છે, જે સેસન્સ કમીટ થતા તેનો સેસન્સ કેસ નં. ૪૯/૨૦૨૬ પડેલ છે અને અરજદાર/આરોપીએ પ્રથમ જામીન અરજી ચાર્જશીટ બાદ દાખલ કરેલ છે, જેથી પણ સંજોગો બદલાયેલા હોય, જેથી હાલની જામીન અરજી દાખલ કરેલ છે. વધુમાં દલીલ છે કે, અરજદાર/આરોપીએ કહેવાતો કોઈ ગુનો કરેલ નથી કે બનાવમાં સીધો કે આડકતરો કે પ્રત્યક્ષ કે પરોક્ષ રીતે ભાગ ભજવેલ નથી, પોલીસે આરોપીની ખોટી રીતે ધરપકડ કરેલ છે, જેથી આરોપીને જામીન મુક્ત કરવા રજુઆત કરેલ છે. વધુમાં રજુઆત છે કે, અરજદાર/આરોપીને પોલીસે સદર ગુનાના કામે ખોટી રીતે અન્ય આરોપીનાં કહેવાથી અટક કરેલા છે, ફરીયાદપક્ષનાં કેસ મુજબ મરણજનાર પોતે હાર્ટની તકલીફ હોવાના કારણે કુદરતી રીતે મરણ ગયેલ છે નહીં કે અરજદાર/આરોપીએ કોઈ ધમકી આપેલ હોય તેવું પણ જણાય આવતું નથી, આરોપી તદ્દન નિર્દોષ છે, જેથી આરોપીને જામીન મુક્ત કરવા રજુઆત કરેલ છે. વધુમાં દલીલ છે કે, ફરીયાદ વંચાણે લેતા હાલના આરોપીનો કોઈ રોલ બતાવવામાં આવેલ નથી, જેથી શંકાશીલ ફરીયાદ હોય તેવું પ્રથમદર્શનીય રીતે જણાય આવે છે. વધુમાં ફરીયાદીએ તા. ૨૦/૦૨/૨૦૨૬ નાં રોજ ભરૂચ સિવિલ હોસ્પિટલમાં જાહેર કરેલ હકીકત મુજબ "મને અને મારા પતિને રહાડપોર ગામ સામે ઉભા રાખેલ તેમાંથી બે વ્યક્તિઓને જોયેથી ઓળખું છું અને તેઓ પોલીસવાળા હતા તેવી મને શંકા છે" તેવું ફરીયાદીએ ફરીયાદમાં જણાવેલ છે, જેથી પણ

અરજદાર/આરોપીને જામીન મુક્ત કરવા રજુઆત કરેલ છે. વધુમાં દલીલ છે કે, અરજદાર/આરોપી ભરૂચ શહેર મુકામે પોતાના કુટુંબ સાથે કાયમી વસવાટ કરે છે અને મહેનત મજૂરી કરી પોતાના કુટુંબનું ગુજરાન ચલાવે છે, જેથી ગુનાની ટ્રાયલ વખતે અવશ્ય અને નિયમીત હાજર રહેશે, નાસી ભાગી જાય તેવા ઈસમ નથી, અરજદાર/આરોપી ઉપર પરીવારના ભરણપોષણની જવાબદારી છે, જેથી આરોપીને જામીન મુક્ત કરવા રજુઆત કરેલ છે. વધુમાં દલીલ છે કે, અરજદાર/આરોપીને જામીન મુક્ત ન કરવામાં આવે તો, પ્રિ-ટ્રાયલ કન્વીક્શનનો ભોગ બને તેમ છે તેમજ નામ. કોર્ટ ફરમાવે તે તમામ શરતોનું પાલન કરવા તૈયાર છે, જેથી આરોપીને જામીન મુક્ત કરવા રજુઆત કરેલ છે.

(૪) ફરીયાદપક્ષ તરફે વિ.એ.પી.પી.શ્રીએ આઈ.ઓ.નાં આંક-૦૫ નાં સોગંદનામાને અનુરૂપ મહત્વની દલીલ કરી રજુઆત કરેલ છે કે, આરોપીનો ગુનાનાં કામે રોલ જોવામાં આવે તો, હાલનાં અરજદાર/આરોપી યોગેશભાઈ ઉર્ફે ભાલેરાવ તથા અન્ય સહ-આરોપી સંજુકુમાર તથા પ્રિતેશભાઈ તથા ભાવેશભાઈનાઓએ ભેગા મળી મરણજનાર ઉર્વીશભાઈ મોદીની એક્ટીવા ગાડી ઉભી રખાવી અરજદાર/આરોપીએ મરણજનારને નંબર પ્લેટ ક્યાં છે, તે બહાનાં હેઠળ ધમકાવી અને મરણજનાર તથા ફરીયાદીએ મરણજનારને હાર્ટની બિમારી છે તે બાબતે જણાવવા છતાં ધમકાવવાનું ચાલુ રાખેલ, જેનાં કારણે મરણજનાર ગભરાઈ જતા મરણ ગયેલ છે અને હાલના અરજદાર/આરોપી યોગેશભાઈ બેલેરાવનાઓએ મરણજનાર થોડા મહિના અગાઉ ઝોમેટોમાં કુડ ડિલીવરીનું કામ કરતા હતા તે વખતે મરણજનારનાં એક્ટીવાનાં હમા બાકી હતા, જેથી મરણજનારને ઉભા રખાવી હમા ભરેલ નથી, તેમ ધમકાવી રૂ. ૪,૦૦૦/- લઈ લીધેલ. વધુમાં રજુઆત છે કે, બનાવ સમયે આરોપીઓ સ્થળ ઉપર હાજર હોય તે સી.સી.ટી.વી. કેમેરામાં સ્પષ્ટપણે જણાઈ આવેલ છે. વધુમાં રજુઆત છે કે, મરણજનારે પોતાની એક્ટીવા એલ. એન્ડ ટી. ફાઈનાન્સમાંથી હમાથી લીધેલ હોય જે હમા મરણજનારે સને-૨૦૨૩ ની સાલમાં ભરી દીધેલ હોય તેમ છતાં આરોપીઓએ ફરીયાદી પાસે નંબર પ્લેટનાં બહાના હેઠળ રૂપિયા કઢાવવા માટે મરણજનારને ધમકાવેલ અને મરણજનારને હાર્ટની બિમારી છે

તેવુ મરણજનારે જણાવેલ તેમ છતા પોતાનાં આર્થિક ફાયદા સાડ નાણાં મેળવવા માટે ધમકાવવાનું ચાલુ રાખતા મરણજનાર ગભરાઈ જતા મરણ ગયેલ છે, જેથી આરોપીને જામીન મુક્ત ન કરવા રજુઆત કરેલ છે. વધુમાં રજુઆત છે કે, આરોપીને જામીન મુક્ત કરવામાં આવશે તો ફરીયાદીને, સાહેદોને ધાકધમકી અથવા નાણાંકીય લોભ લાલચ આપવાનો પ્રયત્ન કરશે તેવી શક્યતાઓ નકારી શકાય તેમ નથી, જેથી આરોપીને જામીન મુક્ત ન કરવા રજુઆત કરેલ છે. વધુમાં રજુઆત છે કે, હાલનાં અરજદાર/આરોપી તથા સહ-આરોપી પોતાનાં મોબાઈલમાં તેમની ઉપરી એજન્સી **AYAZAL ENTERPRISE** તથા **MALBARI ENTERPRIS** ની એપ્લીકેશન વાપરતા હતા અને તેઓ મોબાઈલ નં. ૯૬૦૧૦૩૩૬૮૪ થી વાતચીત કરી વોટસઅપમાં વાહન નંબર તથા વાહનનો ફોટો મોકલી વાહનના કેટલા હમ્મા બાકી છે તે કન્ફર્મ કરી વાહન જમાં લેવાનું કામ કરતા હતા આ બાબતે એજન્સીઓ પાસે જઈ કેટલા વાહનો સીઝ કરેલ છે. વધુમાં રજુઆત છે કે, અરજદાર/આરોપીને જામીન આપવામાં આવશે તો કાયદાનો ડર નહી રહે અને ફરીથી આવી રીતે ગેરકાનુની કામ ચાલુ રાખશે અને નિર્દોષ નાગરીકોને ધમકાવી તેમની પાસેથી ખોટી રીતે નાણાં પડાવવાનું શરૂ રાખશે અને બીજા ઈસમો પણ આવા ગુના કરતા ખચકાશે નહી, જેથી આરોપીની જામીન અરજી નામંજૂર કરવા રજુઆત કરેલ છે. વધુમાં રજુઆત છે કે, અરજદાર/આરોપી વિરૂધ્ધ ભરૂચ જિલ્લાના અલગ-અલગ પો.સ્ટે.માં અલગ-અલગ કલમો હેઠળના કુલ-૧૦ જેટલા ગુનાઓ નોંધાયેલ છે, જેથી આરોપી ગુનો કરવાની ટેવવાળા હોય આરોપીને જામીન મુક્ત ન કરવા રજુઆત કરેલ છે.

(૫) આરોપી સામેના આક્ષેપીત ગુનાની હકીકત જોવા એફ.આઈ.આર. તથા પોલીસ પેપર્સ ધ્યાને લેતા, ફરીયાદી તથા મરણજનાર તેમની એકટીવા લઈ ઘરે જતા હતા તે વખતે આરોપીઓએ ગેરકાયદેસર તેઓની એકટીવા અટકાવી એકટીવાની નંબર પ્લેટ કેમ હજુ સુધી લગાડેલ નથી તેમ જણાવી રૂપિયા પડાવવા ધમકાવી ફરીયાદીએ મરણજનારને હાર્ટની તકલીફ હોવાનું જણાવેલ હોવા છતા આરોપીઓએ ધમકાવવાનું ચાલુ રાખતા મરણજનાર ડરી જતા મરણ ગયેલ હોવાનું ગંભીર પ્રકારના ગુનાનો આક્ષેપ છે. વધુમાં પોલીસ એફીડેવીટ તથા પોલીસ પેપર્સ જોતા, હાલનાં

અરજદાર/આરોપી તથા અન્ય સહ-આરોપીઓ બનાવ સ્થળે હાજર હોય તે અંગેનાં સી.સી.ટી.વી. ફુટેજ પોલીસે તપાસનાં કામે મેળવેલા છે અને જેમાં આરોપીઓ તથા ફરીયાદી તથા મરણજનાર તેમનાં ટુવ્હીલર સાથે સ્પષ્ટપણે જણાય આવેલ છે. વધુમાં પોલીસે આરોપીઓનાં મોબાઇલનાં સી.ડી.આર. તપાસનાં કામે મેળવેલ છે, જેમાં આરોપીઓ એકબીજા સાથે સંપર્કમાં હોવાનું જણાય આવેલ છે. વધુમાં પોલીસ પેપર્સ જોતા, પોલીસે બનાવ નજરે જોનાર સાહેદોનાં નિવેદનો મેળવેલ છે તેમજ પોલીસ તપાસમાં એવી હકીકત ખુલેલી છે કે, મરણજનારે પોતાની એક્ટીવાનાં એલ. એન્ડ ટી ફાઇનાન્સમાંથી હમ્પા કરી લીધેલ હોય જેનાં હમ્પા મરણજનારે ૨૦૨૩ ની સાલમાં ભરી દીધેલ હોય તેમ છતાં આરોપીઓએ પૈસા કઢાવવા નંબર પ્લેટનાં બહાનાં હેઠળ મરણજનારને હાર્ટની બિમારી છે તેવું જાણતા હોવા છતાં ધમકાવેલા છે તેવી હકીકતો ખુલેલી છે અને હાલનાં ગુનાનાં આરોપીઓ આવી જ રીતે ભરૂચ શહેર તથા આજુબાજુનાં ગ્રામ્ય વિસ્તારોમાં વાહનના હમ્પા ભરેલ ન હોય તથા નંબર પ્લેટ વગરનાં વાહનો રોકાવી વાહન ચાલકોનાં વાહન સીઝ કરી દેવાની ધમકીઓ આપી ગેરકાયદેસર નાણાંઓ મેળવી લીધેલ હોય તેવી હકીકતો તપાસ દરમિયાન ખુલેલી છે અને જેમ જેમ ભોગબનનાર વાહન ચાલકોને આ અંગેની જાણ થયેલી છે તેમ તેમ પોલીસ સ્ટેશન ખાતે આવી જાણ કરતા તેમના નિવેદનો લેવામાં આવેલા છે. તે સંજોગોમાં આરોપી સામેનો પ્રાઇમાફેસી કેસ તેમજ ગુનાની ગંભીરતા ધ્યાને લેતા, આરોપીને જામીન ઉપર મુક્ત કરવા ન્યાયોચિત જણાતું નથી.

(૬) વધુમાં પોલીસ એફીડેવીટ મુજબ હાલનાં અરજદાર/આરોપી યોગેશ ઉર્ફે ભાલેરાવની સામે પ્રોહીબીશનનાં તથા આવા પ્રકારનાં અન્ય ગુનાઓ મળી કુલ-૧૦ ગુના નોંધાયેલા છે, ત્યારે આરોપી આવા પ્રકારના ગુનાઓન કરવાની ટેવવાળા છે અને અગાઉના ગુનાઓમાં જામીન ઉપર મુક્ત થયા બાદ પણ આવા પ્રકારના ગુનાઓ કરવાનું ચાલુ રાખેલ છે, ત્યારે આરોપીને જામીન ઉપર મુક્ત કરવામાં આવે તો, ફરીથી આવા પ્રકારના ગુનાઓ કરે તેવી શક્યતાઓ છે અને હાલમાં સમાજમાં ફાઇનાન્સ કંપનીઓ દ્વારા લોનની રકમની રીકવરી કરવા ગુનાહિત ધાકધમકી આપવાના

કિસ્સાઓનું પ્રમાણ વધતુ રહેલ છે, ત્યારે આરોપીનો ગુનાહિત ઇતિહાસ જોતા આરોપીને જામીન ઉપર મુક્ત કરવા ન્યાયોચિત જણાતું નથી.

(૭) આમ, ઉપરોક્ત ચર્ચા કરી તે મુજબ આરોપી સામેના ગુનાની ગંભીરતા, પ્રાઈમાફેસી કેસ, ગુનાહિત ઇતિહાસ તે તમામ હકીકતો તથા સંજોગો જોતા આરોપીને જામીન ઉપર મુક્ત કરવા ન્યાયોચિત જણાતુ ન હોય હાલની જામીન અરજી નામંજુર કરતો છેવટનો આખરી હુકમ નીચે મુજબ કરવામાં આવે છે.

:: હુકમ ::

- (૧) અરજદાર/આરોપી યોગેશ ઉર્ફે ભાલેશવ સંતોષભાઈ બેલેશવ, રહે. આચારજીની ચાલ, જિલ્લા પંચાયતની બાજુમાં, ભરૂચ, તા. જિ. ભરૂચ, હાલ : સબજેલ, ભરૂચનાઓની ભરૂચ સીટી 'એ' ડિવીઝન પોલીસ સ્ટેશન ગુ.ર.નં. ૧૧૧૯૯૦૧૦૨૬૦૧૬૪/૨૦૨૬ થી બી.એન.એસ. ની કલમ-૧૦૫, ૧૨૬(૨), ૩૦૮(૩), ૩(૫) મુજબના કામે રેગ્યુલર જામીન ઉપર મુક્ત થવાની હાલની જામીન અરજી નામંજુર કરવામાં આવે છે.
- (૨) આ હુકમની જાણ સંબંધીત પોલીસ સ્ટેશનને કરવી.
- (૩) આ હુકમની એક નકલ સંબંધીત જેલમાં આરોપીને આપવા માટે મોકલવી અને સુપ્રિન્ટેન્ડન્ટ/જેલરશ્રીએ આરોપીને નકલ આપ્યાનો અત્રેની કોર્ટને રીપોર્ટ કરવો.

આ હુકમ આજ તા. ૦૨ જી, માહે : જુલાઈ, સને : ૨૦૨૬ ના રોજ ખુદી અદાલતમાં વાંચી, સંભળાવી જાહેર કર્યો.

તા. ૦૨/૦૭/૨૦૨૬
સ્થળ : ભરૂચ

SUC

(પિંકલ એમ. સોની)
છટ્ટા એડીશનલ સેસન્સ જજ,
ભરૂચ.
(કોડ નં. જી.જે. ૦૦૭૪૭)